

مولانا عبدالرشید

مسائل عشر

زمین اور پیداوار کی زکوٰۃ

جس طرح شریعت نے مال تجارت، سونے چاندی نقد رقم اور سامانہ (۱) جانوروں پر زکوٰۃ کی ادائیگی فرض قرار دی ہے، اسی طرح زمین کی پیداوار پر بھی زکوٰۃ عائد کی ہے زمین کی پیداوار کی زکوٰۃ ہی کو عشر کہا جاتا ہے۔ (۲)

وجہ تسمیہ

”عشر“ کا معنی ہے ”دسواں حصہ“ چونکہ زمین کی پیداوار کی زکوٰۃ کی مقدار عام حالات میں کل پیداوار کا دسواں حصہ ہے اس لیے پیداوار کی زکوٰۃ کا نام ”عشر“ رکھ دیا گیا۔ اگرچہ بعض مخصوص حالات میں پیداوار کا بیسواں حصہ (نصف عشر) ادا کیا جاتا ہے لیکن اصطلاح فقہاء میں اسے بھی عشر ہی کہا جاتا ہے۔ (۳)

زکوٰۃ اور عشر کا فرق

عام اموال کی زکوٰۃ خالص عبادت ہے۔ اس میں حیثیت عبادت کے علاوہ اور کوئی حیثیت نہیں ہے جبکہ زمین کی پیداوار کی زکوٰۃ یعنی عشر میں حیثیت عبادت کے ساتھ ساتھ ضمنی طور پر نمیکس کی حیثیت بھی ملحوظ رکھی گئی ہے۔ (۴) یہی وجہ ہے کہ عشر تا بالغ اور مجنون کی زمین کی

(۱) سامانہ جانوروں سے مراد وہ جانور ہیں جو سال کا اکثر حصہ آزاد چراگا ہوں میں چر کر گزارہ کرتے ہیں رد المحتار ص ۲۷۵ ج ۱

(۲) محمد امین الشیخ ہابن عابدین (المتوفی ۱۲۵۲ھ) رد المحتار علی الدر المختار ص ۳۲۵ جلد دوم طبع مصر

(۳) ایضاً

(۴) عبداللہ بن ابی شیبہ محمد بن سلیمان المعروف بدناما افندی۔ مجمع الاثر فی شرح ملتقى الأبحر ص ۲۱۳ جلد اول طبع بیروت

پیداوار پر بھی عائد ہوتا ہے بلکہ موقوفہ زمین کی پیداوار پر بھی عشر واجب ہے جب کہ ان پر زکوٰۃ فرض نہیں ہے۔ (۵)

نیز اسی لیے صاحب زکوٰۃ اگر زکوٰۃ ادا کئے بغیر انتقال کر جائے تو اس کے مال میں سے زکوٰۃ نہیں نکالی جائے گی لیکن اس کے برعکس اگر صاحب عشر، عشر ادا کئے بغیر انتقال کر جائے اور وہ پیداوار موجود ہو تو اس میں سے عشر وصول کیا جائے گا۔ (۶)

وجوب عشر کی شرائط

پہلی شرط مسلمان ہونا، لہذا ابتداء عشر صرف مسلمان پر ہی عائد ہوگا۔ البتہ اگر کسی مسلمان سے کسی کافر نے وہ عشری زمین خرید لی اور اس کافر نے اس پر قبضہ کر لیا تو وہ کافر حسب سابق عشر ادا کرے گا یا خراج؟ اس میں اختلاف ہے۔ امام ابوحنیفہ رحمہ اللہ کے نزدیک وہ کافر خراج ادا کرے گا عشر نہیں۔ امام ابو یوسف رحمہ اللہ کے نزدیک وہ کافر ذمیل عشر یعنی خمس (۱/۵ حصہ) ادا کرے گا۔ امام محمدؒ کے نزدیک حسب سابق عشر ہی ادا کرے گا۔ اگرچہ ان دونوں ائمہ کے نزدیک یہ نام کا عشر مصارف خراج میں صرف کیا جائے گا مصارف عشر میں نہیں۔ امام محمد رحمہ اللہ سے ایک روایت مصارف عشر میں خراج کرنے کی بھی ہے۔ (۷)

دوسری شرط

وجوب عشر کی دوسری شرط دارالاسلام میں ہونا یا دارالحرب میں ہوتے ہوئے فرضیت عشر کا علم ہونا ہے۔ لہذا دارالحرب میں رہنے والے کسی مسلمان کو اگر فرضیت عشر کا علم نہیں تو اس پر ادا کی گئی عشر بھی فرض نہیں ہے۔ (۸)

تیسری شرط

وجوب عشر کی تیسری شرط پیداوار کا وجود ہے لہذا عشری زمین میں اگر پیداوار نہیں ہوئی

(۵) محمد عطاء الدین اہسکلی (التوفی ۱۰۸۸ھ) اندر المصنفی فی شرح المصنفی علی ہامش مجمع الزوائد جلد ۱۵۔

(۶) مک العنماء عطاء الدین الکاسانی (التوفی ۵۸۷ھ) بدائع الصنائع ص ۶۵ جلد دوم مطبوعہ بیروت۔

(۷) بدائع الصنائع ص ۵۳، ۵۵ جلد دوم

(۸) ایضاً ص ۶۰، ۵۶ جلد دوم ص ۱۳۵ جلد اول

تو ایسی زمین پر عشر لاگو نہیں ہوگا۔ (۹) اگرچہ پیداوار نہ ہونے کا سبب کوئی قدرتی سبب نہ ہو بلکہ مالک کی اپنی لاپرواہی اور غفلت ہی اس کا باعث ہو مثلاً اس نے کاشت ہی نہیں کی یا کاشت کے بعد اس کی نگرانی اور حفاظت نہیں کی۔ (۱۰)

چوتھی شرط

وہ پیداوار ایسی ہو کہ عادیہ اس کو پیدا کرنے اور اگانے کا رواج ہو اور اسے کاشت کر کے اس سے نفع اٹھایا جاتا ہو لہذا بے کار اور خود رو قسم کی گھاس اور درخت وغیرہ میں عشر نہیں ہے۔ ہاں البتہ اگر قصداً گھاس اور بانس وغیرہ اگائے جائیں تو ان میں عشر ہوگا۔ (۱۱)

پانچویں شرط

دو جب عشر کی پانچویں شرط یہ ہے کہ زمین عشری ہو۔ خراجی زمین میں خراج ہی واجب ہوتا ہے عشر نہیں۔ کیوں کہ کسی ایک زمین پر عشر و خراج دونوں اکٹھے لاگو نہیں ہوتے۔ (۱۲)

عشری زمینیں

۱۔ عرب کی ساری زمین عشری ہے عرب کی زمین عذیب سے مکہ تک اور عدن سے منعمائے حجر تک کہلاتی ہے جس میں تہامہ، حجاز، مکہ، یمن، طائف، عمان اور بحرین شامل ہیں۔ (۱۳)
 ۲۔ جو علاقے بطور صلح فتح ہوئے اور وہاں کے باشندے مسلمان ہو گئے تو ان مسلمانوں کی زمینیں بدستور ان کی ملکیت میں رہیں گی اور ان پر عشر واجب ہوگا۔ (۱۴) ۳۔ وہ علاقے جو بزور شمشیر فتح ہوئے اور ان کی زمینوں کو مال غنیمت قرار دے کر شرعی اصول کے مطابق مسلمان مجاہدین میں تقسیم کر دیا گیا ہو۔ ایسی تمام زمینیں عشری قرار پائیں گی۔ (۱۵) ۴۔ مسلمان کا رہائشی مکان جب وہ

(۹) ایضاً ص ۵۸ جلد دوم

(۱۰) محمد عطاء اللہ بن اہمسنی: الدر المنثور شرح ترویج الابصار ص ۳۲۳ جلد دوم ص ۴۰ (مطبوعہ مع درالمنثور)

(۱۱) بدائع الصنائع ص ۵۸ جلد دوم مطبوعہ بیروت

(۱۲) ایضاً ص ۵۷ جلد دوم مطبوعہ بیروت

(۱۳) حسن بن منصور انقرغانی بشیر بغاضی خان (التونی ۵۹۲ھ) فتاویٰ قاضی خان علی ہاشم الہندی ص ۲۷۰ جلد اول مطبوعہ ترکی

(۱۴) بدائع الصنائع ص ۵۷ جلد دوم مطبوعہ بیروت

(۱۵) ایضاً

اسے گرا کر قابل کاشت بنا ڈالے، اگر صرف عشری پانی سے سیراب کیا جائے تو اسے بھی عشری زمین قرار دیا جائے گا۔ (۱۶)۔ ۵۔ وہ بخر بے آباد غیر مملوکہ زمینیں جنہیں کسی مسلمان نے باقاعدہ اسلامی حکومت کی اجازت سے آباد کیا ہے، ان کی حیثیت کے تعین میں اختلاف ہے امام محمد رحمہ اللہ فرماتے ہیں کہ اگر ان کو عشری پانی سے سیراب کیا جاتا ہے تو ایسی زمینیں عشری کہلائیں گی اور اگر خراجی پانی سے سیراب کیا جاتا ہے تو خراجی۔ امام ابو یوسف رحمہ اللہ کے نزدیک ایسی زمینوں کے عشری یا خراجی ہونے کا دار و مدار قرب و جوار کی زمینوں پر ہے۔ اگر گرد و نواح کی زمینیں عشری ہیں تو یہ آباد کردہ زمینیں بھی عشری قرار دی جائیں گی اور اگر گرد و نواح کی زمینیں خراجی ہیں تو ان کو بھی خراجی ہی سمجھا جائے گا۔ اور اگر عشری و خراجی زمینوں کے بالکل بیچ میں ہو تو بھی وہ زمین عشری ہوگی۔ امام ابو یوسف کے قول پر فتویٰ ہے۔ (۱۷)

عشری پانی

بارش کا پانی، کنوؤں کا پانی، قدرتی چشموں کا پانی اور بڑے بڑے دریاؤں ندیوں کا پانی جو قدرتی طور پر جاری ہیں اور ان کو جاری کرنے میں لوگوں کے عمل کو دخل نہیں ہے اور نہ عادت کسی کی ملکیت میں ہوتے ہیں مثلاً سیون، جیون، دجلہ فرات، دریائے نیل، گنگا و جمنا اور پنجاب کے بڑے دریا وغیرہ۔ (۱۸)

خرابی پانی

ان چھوٹی نہروں اور چشموں وغیرہ کا پانی جنہیں کسی جماعت یا فرد نے اپنی محنت اور خرچ کے ذریعہ نکالا ہے خواہ ایسی نہریں اور چشمے وغیرہ فتح اسلامی سے پیشتر کے ہوں یا فتح اسلامی کے بعد بیت المال کے خرچ سے نکالے گئے ہوں۔ ان کا پانی خرابی ہوگا۔ (۱۹)

تنبیہ

یاد رہے کہ عشری اور خراجی پانی کا اعتبار صرف نمبر ۴ و ۵ میں ذکر کی گئی زمینوں میں ہی

(۱۶) محمد امین الشیخ ہابن عابدین: رد المحتار ص ۳۳۱ جلد دوم۔

(۱۷) ص ۱۸۴ جلد چہارم

(۱۸) بدائع الصنائع، ص ۵۸ جلد دوم

(۱۹) ایضاً

ہوگا۔ زمینوں کی پہلی تین قسمیں بہر حال عشری ہی ہیں۔ (۲۰)

نصاب کے شرط ہونے میں اختلاف

امام ابوحنیفہ رحمہ اللہ کے نزدیک وجوب عشر کے لیے کوئی نصاب شرط نہیں لہذا پیداوار کتنی ہی قلیل کیوں نہ ہو، عشر اس میں بہر حال واجب ہوگا۔ البتہ امام محمدؒ اور امام ابو یوسف رحمہما اللہ کے نزدیک نصاب شرط۔ اس نصاب میں قدرے تفصیل ہے:

۱۔ مکملی اشیاء (یعنی وہ چیزیں جنہیں ناپ کر بیچا اور خریدا جاتا ہے)۔ کا نصاب پانچ وسق یعنی تین سو صاع ہے جس کا اندازہ تول کے موجودہ پیانوں کے ذریعے ۹۳۸ کلوگرام کیا گیا ہے۔
 ۲۔ غیر مکملی اشیاء جیسے روٹی اور زعفران وغیرہ کا نصاب امام ابو یوسف رحمہ اللہ کے نزدیک اتنی مقدار ہے کہ اس کی قیمت مکملی اشیاء میں سب سے کم قیمت چیز کے پانچ وسق کی قیمت کے برابر ہو جائے۔ اور امام محمد رحمہ اللہ کے نزدیک ایسی اشیاء کا نصاب یہ ہے کہ ان چیزوں کا اندازہ کرنے کے لیے جو سب سے بڑا معیار ہے وہ جب پانچ کی تعداد تک پہنچ جائے تو اس پر عشر ادا کرنا واجب ہو جائے گا اس سے کم میں نہیں۔

شہد بھی چوں کہ غیر مکملی اشیاء میں شامل ہے اس لیے اس کا نصاب امام ابو یوسفؒ کے نزدیک ان کے اصول کے مطابق یہ ہے کہ شہد کی قیمت، مکملی اشیاء کی سب سے کم قیمت چیز کے پانچ وسق کی قیمت کے برابر ہو جائے۔ اور امام محمد رحمہ اللہ کے نزدیک ان کے اصول کے مطابق شہد کے اندازہ کرنے کے لیے چوں کہ سب سے بڑا پیمانہ ”فرق“ ہے اس لیے پانچ ”فرق“ شہد کا نصاب ہے۔ ایک ”فرق“ ۳۶ رطل کا ہوتا ہے۔ (۲۱) فتویٰ امام ابوحنیفہ رحمہ اللہ کے قول پر ہے لہذا پیداوار تھوڑی ہو یا زیادہ عشر بہر حال نکالنا واجب ہے۔ (۲۲)

پیداوار کے ایک سال تک باقی رہنے کی شرط میں اختلاف

امام ابوحنیفہ رحمہ اللہ کے نزدیک وجوب عشر کے لیے پیداوار کے ایک سال تک باقی

(۲۰) محمد امین الشہر پابن عابدین: رد المحتار ص ۱۸۵ جلد چہارم

(۲۱) بدائع الصنائع ص ۵۹، ۶۱ جلد دوم

(۲۲) محمد عطاء الدین الحسکی: الدر المنثور علی ہامش مجمع الزاہر ص ۲۱۵ جلد اول

رہنے کی شرط نہیں ہے یہی وجہ ہے کہ ان کے نزدیک سبزیوں، گلزیوں، کھیروں، پیاز، لہسن وغیرہ ہر قسم کی پیداوار پر عشر واجب ہے۔ لیکن امام ابو یوسف اور امام محمد رحمہما اللہ کے نزدیک وجوب عشر کے لیے یہ شرط ہے کہ پیداوار بلا کسی زیادہ تکلف کے ایک سال تک باقی رہ سکے۔ اسی بناء پر عام سبزیوں وغیرہ میں ان کے نزدیک عشر نہیں ہے۔ (۲۳) اگہ جنوں کہ کشمش کی صورت میں سال تک باقی رکھا جاتا ہے اس لیے اس میں عشر واجب ^ح زیرہ، دھنیا، رائی، گنا، بادام، اخروٹ، پستہ وغیرہ جنھیں خشک صورت میں باقی رکھے، ایسی تمام چیزوں میں امام محمد اور امام ابو یوسف رحمہما اللہ کے نزدیک بھی بالاتفاق عشر ہے۔

امام ابو یوسف رحمہ اللہ کے نزدیک ان تمام پھلوں میں عشر ہے جنھیں خشک کر کے باقی رکھا جاسکتا ہو اور خشک ہونے کے بعد وہ نصاب کو پہنچ جاتے ہوں جیسے انجیر، آلو بخارا، امرود، شفتالو، سیب، کشمش، نبق، توت، کیلا وغیرہ لیکن امام محمد رحمہ اللہ کے نزدیک چوں کہ ان اشیاء کو عام طور پر خشک وغیرہ کر کے باقی رکھنے کی عادت نہیں اور عام طور پر ایسا کیا نہیں جاتا اس لیے ان پر عشر نہیں ہوگا امام محمد رحمہ اللہ سے یہ روایت بھی ہے کہ پیاز چوں کہ سال تک باقی رہتا ہے لہذا اس میں عشر ہے۔ (۲۴)

مکمل نصاب

مکمل نصاب کی ضرورت دو مقام پر پڑتی ہے:

- ۱۔ کسی شخص کی دو یا دو سے زائد علاقوں اور دیہاتوں میں زمینیں ہیں۔ اور کسی بھی زمین کی پیداوار نصاب کو نہیں پہنچتی۔ تو کیا ان مختلف زمینوں کی پیداوار ملا کر نصاب مکمل کیا جائے گا یا نہیں؟
 - ۲۔ ایک ہی زمین میں مختلف قسم کی پیداوار ہوئی اور ان میں سے کوئی بھی نصاب عشر کو نہیں پہنچتی، تو کیا مکمل نصاب کی خاطر مختلف پیداواروں کو ملایا جائے گا یا نہیں؟
- پہلی صورت میں مختلف زمینوں کی پیداوار کو ملا کر نصاب مکمل کیا جائے گا اور ادا کرنا

(۲۳) عبداللہ بن محمد بن سلیمان المعروف بدارہ آقندی: مجمع الانہر ص ۲۱۵ جلد اول
(۲۴) بدائع الصنائع ص ۶۱، ۶۰ جلد دوم

ضروری۔ البتہ امام ابو یوسف رحمہ اللہ کے نزدیک حکومت کی طرف سے وصولی عشر کے لیے مقرر کردہ عامل اگر ان مختلف زمینوں کا ایک ہی ہے تو اسے مطالبہ عشر کا بھی حق حاصل ہے اور اگر عامل مختلف ہیں اور ہر ایک کے زیر اختیار آنے والی زمین کی پیداوار نصاب عشر کو نہیں پہنچتی تو ایسی صورت میں عامل کو مطالبہ عشر کا حق حاصل نہیں ہوگا لیکن چون کہ آپس میں ضم کر دینے کے باعث مالک کی ملک میں بقدر نصاب پیداوار جمع ہو چکی ہے اس لیے مالک پر از خود عشر ادا کرنا واجب ہوگا۔ رہی یہ بات کہ پیداوار کی مختلف جنسوں کو بھی تکمیل نصاب کی خاطر آپس میں ضم کیا جائے گا یا نہیں؟ اس کا جواب ابھی دوسری صورت کے ذیل میں آ رہا ہے۔

دوسری صورت میں مختلف قسم کی پیداوار کو تکمیل نصاب کی خاطر آپس میں ضم کرنے کے بارے میں اختلاف ہے۔ امام ابو یوسف رحمہ اللہ سے روایت ہے کہ ایک جنس کو دوسری جنس کے ساتھ تکمیل نصاب کے لیے نہیں ملایا جائے گا امام محمد رحمہ اللہ کے نزدیک اگر اس مختلف پیداوار کا اختلاف ایسا ہے کہ جس کے باعث اس کو آپس میں کمی زیادتی کے ساتھ بیچنا ناجائز ہے تو ایسی مختلف پیداوار کو تکمیل نصاب کے لیے آپس میں ضم کیا جائے گا مثلاً سفید گندم اور سرخ گندم اور اگر ایسا اختلاف ہے کہ ان کو آپس میں کمی زیادتی کے ساتھ بیچنا جائز ہے تو ایسی مختلف پیداوار کو تکمیل نصاب کے لیے آپس میں ضم نہیں کیا جائے گا بلکہ ہر جنس علیحدہ علیحدہ دیکھی جائے گا اگر نصاب کو پہنچے تو عشر واجب (۲۵) ورنہ نہیں۔

عاقل بالغ ہونا شرط نہیں

وجوب عشر کے لیے عاقل بالغ ہونا شرط نہیں یہی وجہ ہے کہ نابالغ اور مجنون کی زمینوں

پر بھی عشر واجب ہے۔ (۲۶)

زمین کی ملکیت بھی شرط نہیں

وجوب عشر کے لیے پیداوار کی ملکیت کافی ہے زمین کی ملکیت شرط نہیں اس لیے وقف

شدہ زمینوں کی پیداوار پر بھی عشر ہوگا۔ اسی طرح اگر کسی مسلمان نے زمین عاریتے لے لی اور اس

(۲۵) بدائع الصنائع ص ۶۰، ۶۱ جلد دوم

(۲۶) ایضاً

میں کاشت کی تو اس کا عشر عاریت پر لینے والے شخص (مستعیر) پیداوار کا مالک ہونے کی بناء پر ادا کرے گا، عاریت پر دینے والے شخص (معیر) کے ذمہ اس کا عشر نہیں ہے۔ اگرچہ وہ زمین کا مالک ہے۔

اسی طرح اگر زمین بٹائی پر دی یعنی پیداوار کا ایک معین حصہ مالک کا اور دوسرا معین حصہ کاشتکار کا تو مالک و کاشتکار میں سے ہر شخص اپنے حصہ کا عشر ادا کرے گا۔ (۲۷)

اسی طرح اگر زمین کرایہ پر دیدی اور کرایہ پر لیتے والے (مستاجر) نے اس میں زراعت کی تو اس میں یہ تفصیل ہے کہ اگر کراہ پر دینے والے شخص (مؤجر) نے اجرت اتنی لی ہے کہ مستاجر کے پاس بہت کم بچا ہے تو ایسی صورت میں عشر مؤجر کے ذمہ ہوگا۔ اور اگر مؤجر اجرت کم لے تو عشر مستاجر کے ذمہ ہوگا۔ چونکہ ہمارے علاقوں میں اجرت کم لی جاتی ہے اس لیے اسی پر فتویٰ دیا جاتا ہے کہ عشر مستاجر کے ذمہ ہے۔ (۲۸)

سال گزرنا بھی شرط نہیں

زکوٰۃ کی ادائیگی واجب ہونے کے لیے جس طرح مال زکوٰۃ پر سال گزرنا شرط ہے اس طرح وجوب عشر کے لیے عشری پیداوار پر سال گزرنا شرط نہیں ہے۔ اسی لیے پیداوار ہوتے ہی... عشر واجب ہوگا اور سال میں جتنی بار فصل ہوگی ہر بار عشر ادا کرنا واجب ہوگا۔ (۲۹)

کھیتی کاٹنے اور پھل اتارنے سے پہلے عشر ادا کرنا

زراعت یعنی بیج ڈالنے اور درختوں کو پھل لگنے سے پہلے عشر ادا کرنا صحیح نہیں۔ لہذا اگر کسی شخص نے ایسا کیا تو اسے دوبارہ عشر ادا کرنا پڑے گا۔ اور اگر کھیتی کے آگ جانے کے بعد اور پھل آجانے کے بعد عشر ادا کیا تو عشر ادا ہو جائے گا۔ اور اگر بیج ڈالنے کے بعد اور اگنے سے پہلے عشر ادا کیا تو اس میں اختلاف ہے۔ امام ابو یوسف رحمہ اللہ کے نزدیک جائز ہے۔ اور امام محمد رحمہ اللہ کے نزدیک ناجائز ہے۔ (۳۰)

عشر کی مقدار

جن زمیوں کی سیرابی میں محنت یا خرچ کرنا پڑتا ہو مثلاً چاہی زمینیں یا وہ نہری زمینیں

(۲۷) بدائع الصنائع ص ۶۱، ۶۰ جلد دوم (۲۸) رد المحتار ص ۳۳۳ جلد دوم
(۲۹) بدائع الصنائع ص ۶۲ جلد دوم (۳۰) بدائع الصنائع ص ۶۲ جلد دوم

جن کے پانی کی قیمت ادا کرنا پڑتی ہے یا دوردراز جگہوں سے اونٹوں وغیرہ پر پانی لاکر زمین کو سیراب کیا جائے تو ایسی صورت میں پیداوار کا ۲۰/۱ حصہ یعنی نصف عشر ادا کرنا ہوگا۔

بارانی زمینیں جنہیں بلا قیمت و بلا محنت پانی میسر آ جاتا ہو، ان کی پیداوار کا ۱۰/۱ حصہ یعنی پورا عشر ادا کرنا ہوگا۔

جن زمینوں کو دونوں طرح کے پانیوں سے سیراب کیا گیا ہو تو اکثر کا اعتبار ہوگا یعنی اگر اس فصل میں بارش کا پانی زیادہ استعمال ہوا ہے تو ۱۰/۱ حصہ یعنی عشر ادا کرنا ہوگا۔ اور اگر نہری پانی زیادہ استعمال ہوا ہے تو ۲۰/۱ حصہ یعنی نصف عشر ادا کرنا ہوگا۔ (۳۱)

اور اگر کسی زمین کو دونوں طرح کے پانیوں سے سیراب کیا گیا ہو اور دونوں طرح کے پانیوں کا استعمال برابر ہو تو اگرچہ ایک قول کے مطابق نصف عشر یعنی ۱۰/۱ حصہ ادا کرنا ہوگا لیکن دوسرے قول کے مطابق محتاط طریقہ یہ ہے کہ آدھی پیداوار کا عشر یعنی ۱۰/۱ حصہ اور آدھی پیداوار کا نصف عشر یعنی ۱۰/۱ حصہ ادا کرے۔ گویا عشر کا ۳/۳ حصہ ادا کرے۔ (۳۲)

اگر عشری زمین ”تقلی“، ”(ع)“ عیسائی کے پاس ہو تو اس سے عشر کا دو گنا یعنی ۱/۵ حصہ لیا جائے گا۔ خواہ وہ ”تقلی“ عیسائی مرد ہو یا عورت، بالغ ہو یا بچہ۔ نیز ”تقلی“ عیسائی سے اگر غیر ”تقلی“، ذمی نے وہ زمین خریدی تو غیر ”تقلی“ ذمی کو بھی عشر کا دو گنا یعنی ۱/۵ حصہ ادا کرنا ہوگا۔

”تقلی“، اگر مسلمان ہو جائے یا کوئی مسلمان اس سے زمین خرید لے تو امام ابو حنیفہ اور امام محمد رحمہما اللہ کے نزدیک حسب سابق یہ لوگ عشر کا دو گنا ادا کریں گے اور امام ابو یوسف رحمہ اللہ کے نزدیک اب یہ لوگ عشر ادا کریں گے... اور عشر کا دو گنا ادا کرنے کا حکم اب ساقط ہو جائے گا۔

”تقلی“ نے اگر عشری زمین کسی مسلمان سے خریدی تو امام ابو حنیفہ اور امام ابو یوسف رحمہما اللہ کے نزدیک ”تقلی“ عشر کا دو گنا ادا کرے گا۔ اور امام محمد رحمہ اللہ کے نزدیک بدستور

(۳۱) بدائع الصنائع ص ۶۲ جلد دوم

(۳۲) علامہ زین الدین ابن نجیم (المتوفی ۹۶۹ھ) البحر الرائق شرح کنز الدقائق ص ۲۵۶ جلد دوم، طبع بیروت

(ع) ”بنو تغلب“ عرب عیسائیوں کا ایک قبیلہ تھا جو روم کی سرحد کے قریب آباد تھا۔ جب حضرت عمرؓ نے ان پر جزیہ مقرر کرنا چاہا تو انھوں نے یہ کہہ کر انکار کر دیا کہ ہم عرب قوم ہیں، اور جزیہ کو ناپسند کرتے ہیں اور اگر آپ نے ہم پر جزیہ لگایا تو ہم آپ کے دشمن رومیوں سے جا ملیں گے۔ اور اگر آپ ہم سے وہی وصول کریں جو مسلمانوں سے وصول کرتے ہیں (عشر وغیرہ) تو ہم آپ کو مسلمانوں سے دو گنا دیدیں گے۔ چنانچہ اسی پر ان سے معاہدہ ہو گیا۔ (شرح زیادات الزیادات للسخری والعتابی ص ۱۱۲)

سابق عشر ہی ادا کرے گا۔ (۳۳)

قرض اور خرچ منہا نہیں کیا جائے گا

اگر مالک پیداوار مقروض ہو تو قرض کو پیداوار سے منہا نہیں کیا جائے گا بلکہ پوری پیداوار کا عشر ادا کیا جائے گا۔ اسی طرح کھیتی کے اخراجات اور بیج وغیرہ بھی منہا نہیں کیے جائیں گے بلکہ پوری پیداوار کا عشر ادا کرنا ہوگا۔ (۳۴)

وجوب عشر کا وقت

امام ابوحنیفہ رحمہ اللہ کے نزدیک کھیتی کے زمین سے نکلنے اور درختوں پر پھل کے ظاہر ہو جانے اور قابل انتفاع ہو جانے کا وقت ہی وجوب عشر کا وقت ہے۔ اور امام ابو یوسف رحمہ اللہ کے نزدیک کھیتی اور پھلوں کے پوری طرح تیار ہو جانے کے وقت عشر واجب ہوتا ہے۔ اور امام محمد رحمہ اللہ کے نزدیک کھیتی کو صاف اور بھوسے وغیرہ سے علیحدہ کر لینے اور پھولوں کو توڑ لینے کے وقت عشر واجب ہوتا ہے۔

لہذا اگر کھیتی کاٹے جانے اور پھول توڑنے جانے کے قابل ہونے سے پہلے کسی شخص نے ضائع کر دیئے تو مالک اس شخص سے تاوان وصول کر کے اس میں سے امام ابوحنیفہ کے نزدیک عشر ادا کرے گا اور اگر کھیتی یا پھلوں میں سے کچھ حصہ تلف ہونے سے بچ جائے تو اس کا عشر اسی میں سے ادا کرے لیکن چونکہ امام ابو یوسف اور امام محمد رحمہما اللہ کے نزدیک ابھی وجوب عشر کا وقت ہی نہیں ہوا تھا اس لیے ان کے نزدیک ایسی تلف کردہ پیداوار کا عشر واجب نہیں ہوگا۔ نیز ان کے نزدیک باقی ماندہ کھیتی اور پھلوں کے نصاب کی تکمیل میں اس پیداوار کا اعتبار نہیں کیا جائے گا جو وجوب عشر کا وقت آنے سے پہلے ہلاک ہو چکی ہے۔ لہذا اگر باقی ماندہ پیداوار بذات خود نصاب کو پہنچ جائے تو عشر ادا کر دیا جائے۔ ورنہ نہیں۔

امام ابو یوسف اور امام محمد رحمہما اللہ کے نزدیک جو وقت وجوب ہے اگر اس کے بعد کھیتی یا پھل از خود قدرتی طور پر ضائع ہو گئے تو ہلاک شدہ کا اگرچہ عشر ادا نہیں کیا جائے گا لیکن

(۳۳) محمد امین اشہر ہائین عابدین: رواحتن رس ۳۲۹ جلد دوم

(۳۴) بدائع الصنائع ص ۶۲۰۵۷ جلد دوم

باقی ماندہ پیداوار اگر نصاب کو نہیں پہنچتی تو تکمیل نصاب کی خاطر ہلاک شدہ پیداوار کا اعتبار کیا جائے گا۔ اس طرح اگر نصاب مکمل ہو جائے تو عشر ادا کرنا واجب ہوگا ورنہ نہیں۔

اور اگر وقت وجوب کے بعد کھیتی یا پھل کو مالک نے خود ضائع کیا ہے تو اس کا عشر مالک کے ذمہ واجب الاداء ہوگا۔ اور اگر مالک کے علاوہ کسی اور شخص نے اس کی پیداوار کو وقت وجوب کے بعد ضائع کیا ہے تو مالک اس سے تاوان لے کر اس کا عشر ادا کرے۔ اور اگر پیداوار کا کچھ حصہ ضائع کرنے والے کی دستبرد سے بچ گیا ہے تو اس کا عشر باقی ماندہ حصے سے ادا کرے۔ (۳۵)

عشر کا رکن ”تملیک“

ادائیگی عشر کے لیے ”تملیک“ یعنی کسی مستحق کو مالک بنانا ضروری ہے۔ لہذا ان تمام صورتوں میں عشر ادا نہیں ہوگا جن میں کسی مستحق کو مالک نہ بنایا گیا ہو مثلاً مسجد و سرائے وغیرہ کی تعمیر اور دیگر رفاہ عامہ کے کاموں میں خرچ کرنا، کسی مردے کے کفن و دفن میں خرچ کرنا، کسی فقیر میت کا قرض ادا کرنا، کسی زندہ فقیر کا قرض از خود اس کے حکم کے بغیر ادا کر دینا وغیرہ۔

حاکم یا اس شخص کو عشر ادا کرنا جسے وصولی عشر کے لیے حکومت کی طرف سے مقرر کیا گیا ہے، بالکل درست اور صحیح ہے کیوں کہ ان کا وصول کرنا فقراء و مستحقین کے نمائندہ اور وکیل ہونے کی حیثیت سے ہوتا ہے۔ لہذا ان کا قبضہ مستحق کا قبضہ قرار پائے گا۔ اسی طرح اگر کوئی شخص کسی نابالغ فقیر بچے یا فقیر مجنون کو عشر ادا کرتا ہے اور ان کی طرف سے ان کا باپ، دادا یا ان کا ولی یا وصی قبضہ کر لیتا ہے تو بھی عشر ادا ہو جائے گا اس لیے کہ ان کے نمائندہ ہونے کی حیثیت سے ان کا قبضہ بعینہ فقیر بچے یا فقیر مجنون کا قبضہ سمجھا جائے گا۔

اپنے اصول و فروع یعنی باپ دادا اور اپنی اولاد یا اولاد کی اولاد کو عشر ادا نہیں کیا جاسکتا۔ اسی طرح شوہر اپنی بیوی کو عشر ادا نہیں کر سکتا اور امام ابوحنیفہ رحمہ اللہ کے مطابق بیوی اپنے شوہر کو بھی عشر نہیں ادا کر سکتی البتہ امام ابو یوسف اور امام محمد رحمہما اللہ کے نزدیک بیوی اپنے شوہر کو ادا کر سکتی ہے لیکن فتویٰ امام ابوحنیفہ رحمہ اللہ کے مسلک پر ہے۔ اپنے اصول و فروع کو ادا کرنے اور زوجین کے ایک دوسرے کو ادا کرنے کی صورت میں اگرچہ تملیک تو ہو جاتی ہے لیکن

چون کہ ان میں بالعموم ایک دوسرے کی ملکیت سے فائدہ بکثرت اٹھایا جاتا ہے اس لیے یہ تملیک، تملیک مطلق نہیں ہوتی لہذا ان کو ادائیگی عشر صحیح نہیں ہے۔ اسی طرح اباذہ کھانا کھلا دینے سے عشر ادا نہیں ہوگا۔ (۳۶)

نیت

چون کہ عشر میں عبادت کی حیثیت بھی ملحوظ ہے اس لیے دیگر عبادات کی طرح ادائیگی عشر میں بھی نیت شرط ہے۔ لہذا اگر کسی شخص سے جبراً عشر لیا گیا اور وہ بذات خود ادائیگی عشر پر رضا مند نہیں تھا تو ایسے شخص کو وہ اجر و ثواب نہیں ملے گا جو ادائیگی عشر پر بحیثیت عبادت ملتا ہے اگرچہ اس صورت میں بھی عشر اس کے ذمہ سے ساقط ہو جائے گا کیوں کہ اس میں نیکس کی حیثیت بھی موجود ہے۔

یہ نیت یا تو ادائیگی کے وقت ہونی چاہیے یا پھر اس وقت جب کہ کل پیداوار سے عشر کا حصہ علیحدہ کیا جائے اگرچہ بعد میں علیحدہ کردہ حصہ عشر کو ادا کرتے وقت نیت متحضر نہ رہے۔ نیز نیت میں صاحب عشر کی نیت کا اعتبار ہوگا لہذا اگر کسی شخص نے عشر کا حصہ کسی مستحق تک پہنچانے کا حکم کسی کو دیا۔ لیکن پہنچانے پر مامور شخص کو مستحق کے حوالہ کرتے وقت نیت متحضر نہیں رہی تو بھی عشر ادا ہو جائے گا کیوں کہ ایسی صورت میں آمر کی نیت کا اعتبار ہوگا نہ کہ مامور کی نیت کا۔ (۳۷)

حصہ عشر کی جگہ دوسری چیز کی ادائیگی

پیداوار کے حصہ عشر کی جگہ اس کی قیمت بھی ادا کی جاسکتی ہے۔ نیز حصہ عشر کی جگہ اگر کوئی دوسری جنس ادا کرنا چاہے تو بھی کر سکتا ہے۔ بشرطیکہ اس دوسری جنس کی قیمت حصہ عشر کی قیمت کے برابر ہو۔ البتہ اگر حصہ عشر کی جگہ اسی جنس کی دوسری چیز ادا کرنا چاہے تو اس کی دو صورتیں ہیں:

۱۔ اموال ربویہ میں سے ہے۔

۲۔ اموال ربویہ کے علاوہ ہے۔

اگر دوسری صورت ہے تو اس میں حصہ عشر کی جگہ اسی جنس کی دوسری چیز ادا کی جاسکتی ہے بشرطیکہ اس کی قیمت حصہ عشر کی قیمت کے برابر ہو۔

پہلی صورت میں جب کہ حصہ عشر اموال ربویہ میں سے ہو اور اس کی جگہ اسی کی جنس سے دوسری چیز ادا کرنی ہو تو اس میں تین قول ہیں:

امام ابوحنیفہؒ اور امام ابو یوسفؒ رحمہما اللہ کے نزدیک مقدار میں یکساں اور برابر ہونا ضروری ہے۔ امام زفر رحمہ اللہ کے نزدیک قیمتہ برابر ہونا ضروری ہے اور امام محمد رحمہ اللہ کے نزدیک ان دونوں صورتوں میں جو فقراء کے لیے زیادہ نفع ہو اس کا اعتبار ہوگا۔ مثلاً کسی شخص کے کھیت میں اعلیٰ قسم کی ایک ہزار من گندم پیدا ہوئی جس کا عشر وہی اعلیٰ قسم کی سومن گندم ہے۔ اب اگر کسی وجہ سے یہ شخص عشر ادا نہ کر سکا اور یہ گندم اس کے پاس ختم ہو گئی۔ اب یہ شخص گھنیا قسم کی سومن گندم بطور عشر ادا کرتا ہے جس کی قیمت چھ ہزار روپیہ بنتی ہے جب کہ اس اعلیٰ قسم کی سومن گندم کی قیمت نو ہزار روپیہ تھی۔ اس صورت میں امام ابوحنیفہؒ اور امام ابو یوسفؒ رحمہما اللہ کے نزدیک عشر ادا ہو جائے گا کیوں کہ یہ حضرات ایسی حالت میں مقدار میں برابری کافی سمجھتے ہیں۔ لیکن امام زفر اور امام محمد رحمہما اللہ کے نزدیک عشر ادا نہیں ہوگا۔ امام زفر رحمہ اللہ کے نزدیک تو اس لیے کہ اس ادا کردہ گندم کی قیمت اس واجب الاداء گندم کی قیمت کے برابر نہیں اور امام محمد رحمہ اللہ کے نزدیک اس لیے کہ اس صورت میں قیمت کا اعتبار کرنا فقراء کے لیے زیادہ نفع ہے کیوں کہ اس طرح فقراء کو یہ گھنیا گندم ڈیڑھ سومن مل جائے گی۔

اگر معاملہ اس کے برعکس ہو یعنی واجب الاداء حصہ عشر سومن گھنیا گندم ہو جس کی قیمت چھ ہزار روپیہ بنتی ہے لیکن یہ شخص اس کی جگہ ۷۵ من اعلیٰ گندم بطور عشر ادا کرتا ہے جس کی قیمت، واجب الاداء سومن گھنیا گندم کی قیمت کے برابر ہے۔ اس صورت میں امام زفر رحمہ اللہ کے نزدیک عشر ادا ہو جائے گا اس لیے کہ ادا کردہ ۷۵ من گندم کی قیمت واجب الاداء سومن گندم کی قیمت کے برابر ہے لیکن امام ابوحنیفہؒ امام ابو یوسفؒ اور امام محمد رحمہما اللہ کے نزدیک عشر ادا نہیں ہوگا۔ امام ابوحنیفہؒ اور امام ابو یوسفؒ رحمہما اللہ کے نزدیک تو اس لیے کہ یہ ادا کردہ گندم واجب الاداء گندم کی مقدار کے برابر نہیں۔ اور امام محمد رحمہ اللہ کے نزدیک اس لیے کہ اس صورت میں مقدار کا اعتبار

کرنا فقراء کے لیے زیادہ نفع ہے کیوں کہ اس طرح فقراء کو سوسن گندم مل جائے گی۔ (۳۸)

شرائط استحقاق عشر

مستحق عشر ہونے کے لیے وہی شرائط ہیں جو مستحق زکوٰۃ بننے کے لیے ہیں یہ شرائط پانچ ہیں:

- ۱۔ محتاج ہونا: محتاج ہونے کی متعدد صورتیں ہیں۔
 - الف۔ فقیر ہونا: فقیر ہر اس شخص کو کہا جاتا ہے جس کے پاس اپنی حاجات اصلیہ اور قرض سے بچا ہوا مال نصاب کو نہ پہنچے۔
 - ب۔ مسکین ہونا: مسکین ہر اس شخص کو کہا جاتا ہے جس کے پاس کچھ بھی مال نہ ہو۔
 - ج۔ عالمین صدقات: حکومت کی طرف سے جو لوگ زکوٰۃ و عشر وغیرہ کی وصولی کے لیے مقرر کیے گئے ہوں وہ سب عالمین صدقات کہلاتے ہیں۔ البتہ یہ لوگ غنی ہونے کی صورت میں بھی وصولی صدقات کے عمل کی اجرت کے طور پر زکوٰۃ و عشر میں سے وصول کر سکتے ہیں۔
 - د۔ مقرض ہونا: اس سے وہ مقرض مراد ہے کہ جس کے پاس قرض منہا کرنے کے بعد حاجات اصلیہ سے زائد اتنا مال نہ بچتا ہو جو نصاب کو پہنچتا ہو۔
 - ه۔ تمام وہ لوگ جو دینی خدمات اور دیگر امور خیر میں مشغول رہتے ہوں اور ضرورت مند ہوں۔
 - و۔ وہ مسافر جو سفر میں کسی وجہ سے محتاج ہو گیا ہو۔ اگرچہ بقدر نصاب مال اس کے وطن میں اس کے پاس ہو۔
- ۲۔ مسلمان ہونا: لہذا زکوٰۃ و عشر کی رقم کسی کافر کو نہیں دی جاسکتی اگرچہ وہ کتنا ہی محتاج اور فقیر کیوں نہ ہو۔
- ۳۔ بنی ہاشم میں سے نہ ہونا: زکوٰۃ و عشر کی ادائیگی کے لیے یہ بھی شرط ہے کہ جسے زکوٰۃ و عشر کا مال دیا جا رہا ہے وہ بنو ہاشم میں سے نہ ہو۔ بنو ہاشم سے مراد حضرت علیؑ، حضرت عباسؑ، حضرت جعفرؑ، حضرت عقیلؑ اور حضرت حارث بن عبدالمطلبؑ کی اولاد ہے۔
- ۴۔ بنو ہاشم کے آزاد کردہ غلاموں میں نہ ہونا۔

۵۔ زکوٰۃ و عشر ادا کرنے والے شخص اور جس کو زکوٰۃ و عشر کا مال دیا جا رہا ہے، ان کے منافع املاک آپس میں متصل نہ ہوں۔ یہی وجہ ہے کہ کوئی شخص زکوٰۃ و عشر کا مال اپنے والدین اور والدین کے آباؤ اجداد نیز اپنی اولاد اور اولاد کی اولاد کو نہیں دے سکتا کیوں کہ عادتاً ان رشتوں میں منافع املاک آپس میں متصل ہوتے ہیں۔ اور یہی وجہ ہے کہ میاں بیوی آپس میں ایک دوسرے کو زکوٰۃ و عشر کا مال نہیں دے سکتے۔ (۳۹)

کسی شخص کی حالت کی تحقیق کیے بغیر اس کو عشر ادا کرنا

اگر کسی شخص نے کسی کو عشر ادا کر دیا اور اسے تحقیقی طور پر یہ معلوم نہ تھا کہ یہ شخص مستحق ہے یا نہیں تو اس کی تین صورتیں ہیں:

۱۔ زکوٰۃ و عشر ادا کرتے وقت اگر اپنے اعتماد کی حد تک پورا یقین و اعتماد تھا کہ یہ شخص مستحق ہے اور اس وقت اس کے غیر مستحق ہونے کا کوئی شبہ بھی قلب میں نہ تھا تو اس صورت میں یہ ادائیگی صحیح ہے اور جب تک بالیقین یہ نہ معلوم ہو جائے کہ وہ شخص غیر مستحق تھا وہ ادائیگی صحیح اور درست ہی قرار دی جائے گی۔ ہاں البتہ اگر بعد میں پورے وثوق کے ساتھ یہ معلوم ہو گیا کہ وہ شخص غیر مستحق تھا تو اب دوبارہ ادا کرنا واجب ہوگا۔ بعد میں محض شک و شبہ پیدا ہو جانا ادائیگی سابق کو باطل نہیں کرے گا۔

۲۔ زکوٰۃ و عشر ادا کرتے وقت ہی اگر اس کو شک و شبہ تھا کہ شاید یہ شخص مستحق نہیں ہے لیکن اس شخص نے تحقیق و تفتیش اور اعتماد پیدا کیے بغیر اس کو زکوٰۃ و عشر کا مال دے دیا تو یہ ادائیگی صحیح نہیں ہے، دوبارہ ادا کرنا پڑے گا البتہ اگر بعد میں پورے وثوق و اعتماد کے ساتھ معلوم ہو گیا کہ وہ شخص مستحق تھا اور میرا اس کے بارے میں شک و شبہ غلط تھا یا کم از کم ظن غالب ہی حاصل ہو گیا تو وہ ادائیگی درست قرار پائے گی۔

۳۔ جس شخص کو زکوٰۃ و عشر ادا کیا ہے اس کے مستحق ہونے کے بارے میں شک و شبہ تھا لیکن قرائن و آثار خارجیہ کے ذریعہ یا کسی شخص سے اس کے بارے میں تحقیق کرنے کے بعد وہ شک و شبہ جاتا رہا پھر اس کو زکوٰۃ و عشر کا مال ادا کر دیا تو ایسی صورت میں اگر بعد میں اس

کے مستحق ہونے یا مستحق نہ ہونے کے بارے میں کوئی اور بات معلوم نہ ہوئی یا اگر کچھ معلوم ہوا تو بس یہی کہ وہ شخص مستحق تھا تو بالا جماع یہ ادائیگی صحیح و درست ہے۔ اگر بعد میں بہ تحقیق یہ معلوم ہوا کہ وہ شخص مستحق نہیں تھا تو بالا جماع یہ ادائیگی صحیح و درست ہے۔ اگر بعد میں بہ تحقیق یہ معلوم ہوا کہ وہ شخص مستحق نہیں تھا تو امام ابوحنیفہ اور امام محمد رحمہما اللہ کے نزدیک یہ ادائیگی صحیح و درست ہے، اعادہ کی حاجت نہیں لیکن امام ابو یوسف رحمہ اللہ کے نزدیک یہ ادائیگی صحیح نہیں ہوئی دوبارہ ادا کرنا ضروری ہے۔ (۴۰)

وجوب عشر کے بعد اس کا سقوط

وجوب عشر کے بعد عشر کے ساقط ہونے کی تین صورتیں ہیں:

- ۱۔ مالک کی تعدی و کوتاہی کے بغیر پیداوار کا ہلاک ہو جانا۔ اگر کل پیداوار ہلاک ہوگئی تو کل کا عشر ساقط ہو گیا اور اگر پیداوار کا کچھ حصہ ہلاک ہوا تو اس کا عشر ساقط ہو گیا۔ باقی ماندہ تھوڑا ہو یا زیادہ اس کا عشر امام ابوحنیفہ رحمہ اللہ کے نزدیک ادا کرنا ہوگا۔ امام ابو یوسف اور امام محمد رحمہما اللہ کے نزدیک اگر باقی ماندہ حصہ نصاب کو پہنچتا ہو یا ہلاک شدہ حصہ کو ملا کر نصاب پورا ہو جاتا ہو تو باقی ماندہ حصے کا عشر ادا کرنا ہوگا ورنہ نہیں۔
- ۲۔ مرتد ہو جانا (العیاذ باللہ) چونکہ عشر میں عبادت کا معنی پایا جاتا ہے اور مرتد عبادت کا اہل نہیں ہے لہذا عشر ساقط ہو جائے گا۔

- ۳۔ پیداوار کے موجود نہ ہونے کی صورت میں مالک کا بلا وصیت مر جانا۔ البتہ اگر پیداوار موجود ہو تو اس میں سے عشر نکالا جائے گا یا اگر چہ پیداوار موجود نہیں ہے لیکن مالک مرتے وقت ادائیگی عشر کی وصیت کر گیا ہے تو اجراء وصیت کے قواعد کے مطابق ایک تہائی مال میں سے عشر ادا کیا جائے گا۔ (۴۱)

عشر کے متفرق مسائل

مسئلہ: جن خاردار درختوں کے سبز کانٹوں پر شبنم کی طرح ترنجبین گرتی ہے اگر وہ عشری زمین میں ہوں تو ترنجبین پر عشر واجب ہے۔ البتہ درختوں کے چٹوں وغیرہ پر گرے تو عشر نہیں

ہے۔ (۳۲)

مسئلہ: عشری زمین کے غیر مملوکہ درختوں... جیسے پہاڑوں وغیرہ کے درخت... کے جو پھل اکٹھے کئے جائیں، ان کا عشر ادا کرنا بھی واجب ہے۔ بشرطیکہ حکومت کی محافظت میں ہوں یعنی اہل حرب، باغیوں اور ڈاکوؤں سے اس کی حفاظت کرتی ہونہ کہ عام مسلمانوں سے کیوں کہ پہاڑوں اور جنگلات کے غیر مملوکہ درختوں کے پھل مباح الاستعمال ہیں لہذا مملکت کے عام مسلمانوں کو اس سے منع کرنا جائز نہیں۔ (۳۳)

مسئلہ: وہ درخت جو بذات خود مقصود نہیں ہیں بلکہ پھل کے لیے وہ درخت لگائے جاتے ہیں، ایسے درختوں کی لکڑی پر عشر نہیں۔ ایسے ہی ان درختوں سے جو گوند وغیرہ نکلتی ہے اس میں بھی عشر نہیں۔ صرف اس سے حاصل ہونے والے پھلوں میں عشر ہوگا۔ (۳۴)

مسئلہ: وہ بیج جو صرف زراعت ہی کے کام آتے ہیں یا صرف دوا کے کام آتے ہیں ان میں بھی عشر نہیں ہے۔ جیسے تربوز کے بیج، اجوائن اور کلونجی وغیرہ۔ (۳۵)

مسئلہ: مکان کے اندر اگر کوئی چیز اگائی گئی تو اس پر عشر نہیں ہے اسی طرح قبرستان میں کچھ اگا تو اس میں بھی عشر نہیں ہے۔ (۳۶)

مسئلہ: عشری زمین کی جس پیداوار پر عشر نہیں ہے اگر زراعت سے وہی مقصود بالذات ہو تو اس کا عشر ادا کرنا بھی ضروری ہوگا۔ خلاصہ یہ ہے کہ دار و مدار مقصود و ارادہ پر ہے۔ (۳۷)

مسئلہ: اگر عشری زمین کو کسی شخص نے کھیتی سمیت فروخت کیا یا صرف کھیتی کو فروخت کیا اور ان دونوں صورتوں میں کھیتی تیار ہو چکی تھی تو اس کا عشر بائع یعنی بیچنے والے پر ہوگا اور اگر کھیتی تیار نہیں ہوئی تھی اور مشتری نے اسی حالت میں اسے کاٹ دیا تو اس کا عشر بھی بائع پر ہوگا اور اگر مشتری نے خرید کر کھیتی کو چھوڑ دیا یہاں تک کہ وہ پک کر تیار ہو گئی تو اس کا عشر مشتری یعنی خریدنے والے پر ہوگا۔ (۳۸)

(۳۲) حسن بن منصور، الفرقانی الشیخ رضی عنہ: فتاویٰ تاجی خان علی ہاشم الہندی ص ۲۷۶ جلد اول

(۳۳) محمد امین الشیخ ابن عابدین: رد المحتار ص ۳۲۵ جلد دوم (۳۴) فتاویٰ ہندیہ ص ۱۸۶ جلد اول

(۳۶) ایضاً

(۳۵) ایضاً

(۳۸) فتاویٰ ہندیہ ص ۱۸۷ جلد اول

(۳۷) رد المحتار

مسئلہ: اگر زمین کسی کافر کو عاریت پر دی تو اس کا عشر امام ابوحنیفہ رحمہ اللہ کے نزدیک معیر (عاریت پر دینے والا) ادا کرے گا اور امام محمد رحمہ اللہ کے نزدیک کافر مستعیر (عاریت پر لینے والا) ادا کرے گا اور امام ابو یوسف رحمہ اللہ کے نزدیک اگرچہ کافر مستعیر ادا کرے گا لیکن دو گنا عشر ادا کرے گا۔ (۴۹)

مسئلہ: اگر کسی شخص نے عشری زمین غصب کر لی اور اس میں زراعت کی تو اگر اس کی زراعت نے زمین میں کچھ نقصان پیدا کر دیا ہے تو مالک اس کا تادان لے گا اور اس کا عشر بھی مالک ہی کے ذمہ ہوگا اور اگر غاصب کی زراعت سے زمین میں کوئی نقصان نہیں پیدا ہوا تو اس کا عشر غاصب ادا کرے گا۔ (۵۰)

مسئلہ: ادائیگی عشر سے پہلے اگر پیداوار فروخت کر دی تو حکومت کی طرف سے وصولی عشر کے لیے مقرر کردہ شخص کے لیے جائز ہے چاہے تو مشتری سے عشر وصول کرے اور چاہے تو بائع سے۔ اور اگر بائع نے اس کو زائد قیمت پر فروخت کیا اور مشتری نے اس پر تاحال قبضہ نہیں کیا ہے تو مصدق کو اختیار ہے چاہے پیداوار کا عشر وصول کرے اور چاہے جس قیمت پر فروخت کیا ہے اس کا عشر (دسواں حصہ) وصول کر لے۔ ظاہر ہے کہ جب زائد قیمت پر فروخت کرنے کی صورت میں مصدق کو یہ اختیار ہے تو جب مناسب قیمت پر فروخت کیا ہو تو بطریق اولیٰ اسے یہ اختیار حاصل ہوگا۔ وہاں البتہ اگر بائع نے بہت کم قیمت پر فروخت کیا ہے تو پھر مصدق صرف پیداوار کا عشر یا اس کی بازاری قیمت وصول کرے گا۔ یہ سب اس صورت میں ہے کہ پیداوار مشتری یا بائع کے پاس موجود ہو۔

اگر وہ پیداوار بائع سے ختم کر دی ہے تو مصدق اسی جیسی پیداوار کا عشر یا اس کی بازاری قیمت وصول کرے گا اور اگر مشتری نے وہ پیداوار ختم کر ڈالی ہے تو مصدق بائع یا مشتری کسی سے بھی عشر کا ضمان لے سکتا ہے۔ (۵۱)

مسئلہ: اگر انوروں کا رس نچوڑ کر فروخت کیا تو اس رس کی حاصل کردہ رقم سے عشر لیا جائے گا۔ (۵۲)

(۴۹) فتاویٰ ہندیہ ص ۱۸۷ جلد اول

(۵۰) حسن بن منصور القرطبی، شہیر بقاضی خان: فتاویٰ قاضی خان علی ہاشم الہندیہ ص ۲۷۷ جلد اول

(۵۲) ایضاً

(۵۱) فتاویٰ ہندیہ ص ۱۸۷ جلد اول

مسئلہ: عشر نکالنے سے پہلے پیداوار کا استعمال جائز نہیں الا یہ کہ ادا ہوگی عشر کا عزم مصمم ہو۔ (۵۳)

مسئلہ: گنے کے رس میں عشر واجب ہے اس کے چھلکے میں نہیں۔ امام ابو یوسف رحمہ اللہ کے نزدیک جب گنا اتنی مقدار میں پیدا ہو کہ اس کی قیمت سب سے کم قیمت ملکیتی چیز کے پانچ وسق کی قیمت کے برابر ہو جائے تو عشر واجب ہوگا اور امام محمد رحمہ اللہ کے نزدیک جب گنا اتنی مقدار میں پیدا ہو کہ اس کا رس پانچ من ہو جائے تو عشر واجب ہوگا۔ اور امام ابو حنیفہ رحمہ اللہ کے نزدیک چوں کہ وجوب عشر کے لیے کوئی نصاب شرط نہیں ہے اس لیے گنا کم ہو یا زیادہ، عشر بہر حال واجب ہے۔ (۵۴)

مسئلہ: نہروں، نالوں اور دریاؤں کے کنارے جو درخت ہوتے ہیں۔ ان میں عشر نہیں ہے۔ (۵۵)

مسئلہ: کسی مسلمان نے اپنی عشری زمین کسی کافر ذمی کے ہاتھ فروخت کی لیکن بطور شفعہ کسی دوسرے مسلمان نے لے لی تو یہ زمین بدستور عشری رہے گی۔ (۵۶)

مسئلہ: کسی مسلمان نے عشری زمین کسی ذمی کے ہاتھ ”بیع فاسد“ کے ساتھ فروخت کی، لیکن بیع کے فاسد ہونے کے باعث وہ زمین اسی بیچنے والے مسلمان کو واپس کر دی گئی تو یہ زمین بدستور عشری رہے گی۔ (۵۷)

مسئلہ: کسی مسلمان نے کسی ذمی کے ہاتھ عشری زمین فروخت کی اور اس بیع میں مسلمان نے اپنے لیے ”خیار شرط“ رکھا۔ بعد میں ”خیار شرط“ کے باعث زمین واپس لے لی۔ یا مشتری نے ”خیار رویت“ کے طور پر واپس کر دی۔ یا مشتری نے ”خیار عیب“ کی وجہ سے قضاء قاضی کے بعد واپس کی تو ان صورتوں میں بھی زمین بدستور عشری ہی رہے گی۔ البتہ اگر خیار عیب کی وجہ سے بلا قضاء قاضی واپس کی تو وہ عشری زمین خراجی بن جائے گی۔ (۵۸)

مسئلہ: زنت (۵۹) اور قیر (۶۰) کے چشمے اگر عشری زمین میں نکل آئیں تو ان میں عشر نہیں ہوگا۔ (۶۱)

(۵۳) محمد بن محمد المعروف بابن البراز (المتوفی ۸۲۷ھ) فتاویٰ بزازیہ علی ہاشم الہندیہ ص ۹۳ جلد چہارم

(۵۴) رد المحتار ص ۳۷۷ جلد دوم زمین الدین ابن نجیم: البحر الرائق ص ۲۵۶ جلد دوم

(۵۵) فتاویٰ بزازیہ علی ہاشم الہندیہ ص ۹۱ جلد چہارم

(۵۶) رد المحتار ص ۳۲۹، ۳۳۰، جلد دوم

(۵۷) محمد امین اشمیر بابن عابدین: رد المحتار ص ۳۳۰ جلد دوم (۵۸) ایضاً

(۵۹) تارکول (۶۰) ایک ایسا مادہ جو کشتیوں پر ملا جاتا ہے۔

(۶۱) محمد امین اشمیر بابن عابدین: رد المحتار ص ۳۳۱ جلد دوم

مسئلہ: مزارعتِ فاسدہ میں اگر بیج مالک کا ہے تو عشر بھی مالک پر عائد ہوگا اور اگر بیج مزارع کی طرف سے ہے تو یہ اجارہ والی صورت بن جائے گی۔ اور اجارہ کی صورت میں بقول مفتی بہ عشر متاجر کے ذمہ ہوگا۔ (۶۲)

مسئلہ: وہ ریشم جو کیڑوں سے پیدا ہوتا ہے اس میں عشر نہیں ہے اگرچہ ان کی خوراک عشری زمین میں پیدا ہونے والے درختوں کے پتے ہی کیوں نہ ہوں۔ کیوں کہ پتوں میں عشر نہیں ہے لہذا ان سے پیدا ہونے والے ریشم میں بھی عشر نہیں ہے۔ (۶۳)

مسئلہ: اگر کسی مقام پر شہوت کے پتے کسی اہم کام میں استعمال ہونے کے باعث مقصود قرار پا جائیں جیسا کہ خوارزم و خراسان کے بارے میں بیان کیا جاتا ہے تو ان پر بھی عشر عائد ہوگا۔ درخت بید کی شاخوں وغیرہ میں بھی اسی بناء پر عشر ہوگا۔ (۶۴)



- (۶۲) محمد امین اشیر باہن عابدین: روانجن رجلد دوم، ص ۳۳۳
 (۶۳) ابوبکر بن علی بن محمد الحداد الحنفی (المتوفی ۸۰۰ھ) الجوهرة النيرة ص ۱۵۵ جلد اول
 (۶۴) محمد امین اشیر باہن عابدین: العقود الدررية فی صحیح الفتاویٰ الخالدية ص ۱۲ جلد اول (طبع بیروت)

Managing Finances

A Shariah Compliant Way

By: Omar Mustafa Ansari

Available at: Fazlle Book Super Store

Urdu Bazar Karachi.

Kitab Serai Urdu Bazar, Lahore.

Authors email: omarmustafaansari@gmail.com

☆ جب حقوق باہم متعارض ہوں تو ان میں جس کا وقت نکلے ہو اسے ترجیح حاصل ہوگی ☆